

مۇقەددەس كىتاب

تېسالونىكالىقلارغا

يېزىلغان

ئىككىنچى خەت

تېسالونىكالىقلارغا يېزىلغان ئىككىنچى خەت

مۇقەددەس كىتاب - يېڭى ئەھدە
(ئىنجىل)
14-قىسىم

1950-يىلىدىكى «مۇقەددەس كىتاب» نىڭ
ئۇيغۇرچە تەرجىمىسى ھازىرقى زامان
ئۇيغۇر تىلىغا ئۆزگەرتىلدى

2013

دەسلەپكى نۇسخا

www.dunyaningnuri.com

تېسالونىكالىقلارغا يېزىلغان ئىككىنچى خەت

جامائەتكە سالام

1¹ پاۋلۇستىن ۋە سىل ۷نۇستىن ۋە تىموتېئۇستىن ئاتىمىز خۇدادا ۋە خۇداۋەندە ئەيسا مەسىھتىكى تېسالونىكالىقلارنىڭ جامائىتىگە سالام. ² خۇدا ئاتىدىن ۋە خۇداۋەندە ئەيسا مەسىھتىن سىلەرگە مېھرى-شەپقەت ۋە ئامانلىق بولسۇن.

شۈكۈر ۋە دۇئا

³ ئەي بۇرادەرلەر، سىلەرنىڭ جەھىتىڭلاردىن ھەممىشە لايىق بولغۇدەك شۈكۈر ئېيتماق بىزگە ۋاجىپتۇر، چۈنكى ئېتىقادىڭلار تولا ئۆسۈپ، ھەربىرىڭلارنىڭ بىر-بىرىڭلارغا بولغان مۇھەببىتى زىيادە بولماقتا. ⁴ ئۇنىڭ ئۈچۈن بىز ئۆزىمىز سىلەر چىدىغان ھەممە قوغلانماكلىقىڭلاردا ۋە تەڭلىكلىرىڭلاردا قىلغان سەۋر ۋە ئىمانىڭلار ئۈچۈن خۇدانىڭ جامائەتلىرىدە سىلەر بىلەن پەخىرلىنەلەيمىز. ⁵ بۇنىڭ ھەممىسى بىلەن خۇدانىڭ ھۆكۈمى ئادىل ئىكەنلىكى ئاشكارا بولسۇن. بۇنىڭ بىلەن خۇدانىڭ پادىشاھلىقىغا لايىق سانالغايىسىلەر. ئۇ پادىشاھلىق ئۈچۈن زەخمەت ھەم تارتىسىلەر. ⁶ چۈنكى سىلەرگە تەڭلىك يەتكۈزگۈچىلەرگە تارلىق قايتۇرمىقى خۇدانىڭ ئادالىتىگە مۇۋاپىقتۇر. ⁷ لېكىن سىلەر، زەخمەت تارتقۇچىلار، خۇداۋەندە ئەيسا ئۆز قۇدرىتىنىڭ پەرىشتىلىرى بىلەن ئاسماندىن ئاشكارا بولغاندا بىز بىلەن ئارام تاپسىلەر. ⁸ ئۇ ئۆزى ئوت يالقۇنىدا كېلىپ، خۇدانى تونۇمىغانلاردىن ۋە خۇداۋەندىمىز ئەيسانىڭ ئىنجىلىغا ئىتائەت قىلمىغانلاردىن ئىنتىقام ئالىدۇ. ⁹ ئۇ ۋاقىت بۇلار خۇداۋەندىنىڭ يۈزىدىن ۋە ئۇنىڭ قۇدرىتىنىڭ ئۇلۇغلىقىدىن مەھرۇم قىلىپ، جازا تارتىپ ئەبەدىي ھالەتكە گىرىپتار بولىدۇ. ¹⁰ ئۇ كۈندە خۇداۋەندە ئۆز مۇقەددەسلىرىدە شان-شەرەپ تاپقىلى ۋە ھەممە ئىشەنگەنلەردە ئۆزىنى ئاجايىپ كۆرسەتكىلى كېلىدۇ، چۈنكى سىلەرگە بەرگەن گۇۋاھلىقىمىزغا ئىشەندىڭلار. ¹¹ بۇ ۋەجىدىن بىز ھەممىشە سىلەر ئۈچۈن دۇئا قىلىمىزكى، خۇدايىمىز سىلەرنى ئۆز دەۋىتىگە لايىق ساناپ، ياخشىلىق قىلىشقا ھەممە نىيەتنى ۋە ئېتىقادىڭلارنىڭ ھەممە ئىشىنى قۇدرەت بىلەن ئەمەلگە ئاشۇرۇپ كامىل قىلغاي، ¹² بۇنىڭ بىلەن خۇداۋەندىمىز ئەيسانىڭ ئىسمى سىلەردە شان-شەرەپ تاپقاي ۋە ئۆزۈڭلار خۇدايىمىزنىڭ ۋە خۇداۋەندە ئەيسا مەسىھنىڭ مېھرى-شەپقىتىگە مۇۋاپىق ئۇنىڭدا شان-شەرەپ تاپقايىسىلەر.

گۇناھ ئادىمىنىڭ ئاشكارا بولۇشى

2¹ لېكىن، ئەي بۇرادەرلەر، خۇداۋەندىمىز ئەيسا مەسىھنىڭ كېلىشى ۋە ئۇنىڭ ئالدىغا جەم قىلىنىمىزنىڭ جەھەتتىن سىلەرگە يالۋۇرمىزكى،² خاھى روھلار بىلەن، خاھى بىزنىڭ تەرىپىمىزدىن كەلگەندەك بولغان بىر سۆز ياكى خەت بىلەن خۇداۋەندىنىڭ كۈنى كەلدى دەپ پات زېھنىڭلاردىن سىلەكنىپ پاراكەندە ۋە پەرىشان بولماڭلار.³ ھېچكىم سىلەرنى ھەرقانداق ئۇسۇل بىلەن ئالدىمىسۇن، چۈنكى ئاۋۋال تايىشنىڭ كەلىشى ۋە گۇناھ ئادىمى، يەنى ھالاكەت ئوغلىنىڭ ئاشكارا بولمىقى كېرەكتۇر.⁴ ئۇ ئۆزى ھەر تەڭرى ياكى مەبۇد ئاتالغاننىڭ ئۈستىگە زىت قويۇپ، خۇدانىڭ بەيتىدە ئولتۇرۇۋېلىپ، ئۆزىنى «تەڭرى» دەپ ئېيتىدۇ.⁵ مەن سىلەرنىڭ يېنىڭلاردا بولغاندا بۇنى سىلەرگە ئېيتقىنىمنى ياد قىلىمىڭلارمۇ؟⁶ ئەمدى ئۇ ئۆز ۋاقتىدا ئاشكارا بولغۇچىلىك ئۇنى توسىدىغان نېمە ئىكەنلىكىنى بىلسىلەر.⁷ چۈنكى ئىسىيانچىلىقنىڭ سىرى ئاللىقاچان ئىشلەپ تۇرماقتا، لېكىن توسۇپ تۇرغۇچىنىڭ ئوتتۇرىدىن كۆتۈرۈلگەندىن كېيىن.⁸ ئىسىيانچى ئۆزى ئاشكارا بولىدۇ. ئەمما خۇداۋەندە ئەيسا ئۇنى ئۆز ئاغزىنىڭ نەپىسى بىلەن يوقىتىپ، ئۆز كېلىشىنىڭ ئاشكارا بولمىقى بىلەن ئۇنى ھالاك قىلىدۇ.⁹ ئۇ ئىسىيانچىنىڭ كېلىشى شەيتاننىڭ قىلدۇرغىنىدەك ھەر خىل قۇدرەت ۋە ئالامەت ۋە يالغان مۆجىزىلەر بىلەن بولىدۇ.¹⁰ ئۇ ھالاك بولىدىغانلار نىجات تاپالغۇدەك ھەقىقەتنىڭ مۇھەببىتىگە جاي بەرمىگەنلىكى ئۈچۈن، ئۇلارنى ئالداقلى ھەقسىزلىقنىڭ ھەر ھىيلىسى بىلەن كېلىدۇ.¹¹ بۇ ۋەجىدىن خۇدا ئۆزى ئۇلار يالغانغا ئىشەنسۇن دەپ، ئۇلارغا قاتتىق ئېزىقتۇرۇلۇق ئەۋەتىدۇ،¹² نەتىجىدە ھەقىقەتكە ئىشەنمەي، ھەقسىزلىققا خۇشى بار بولغانلارنىڭ ھەممىسى ھۆكۈم قىلىنغاي.

ئىماندا چىڭ تۇرۇش

13¹³ لېكىن، ئەي خۇداۋەندىنىڭ ئامراقلىرى بولغان بۇرادەرلىرىمىز، سىلەر ئۈچۈن ھەمىشە خۇداغا شۈكۈر قىلماق بىزگە ۋاجىپتۇر، چۈنكى خۇدا دەسلەپتىن روھ تەرىپىدىن پاك-مۇقەددەس قىلىنماق بىلەن ۋە ھەقىقەتكە ئىشەنمەك بىلەن نىجات تاپمىقىڭلار ئۈچۈن سىلەرنى ئىلغىدى.¹⁴ دەرۋەقە خۇداۋەندىمىز ئەيسا مەسىھنىڭ شان-شەرىپىنى تاپمىقىڭلار ئۈچۈن بىزنىڭ ئىنجىلىمىزنىڭ ۋاسىتىسى بىلەن سىلەرنى نىجاتقا قىچقاردى.¹⁵ ئۇنىڭ ئۈچۈن، ئەي بۇرادەرلەر، چىڭ تۇرۇپ، خاھى سۆز بىلەن، خاھى بىزنىڭ خېتىمىز بىلەن ئۆزۈڭلار ئۆگەنگەن تەلىمنى مەھكەم تۇتۇڭلار.¹⁶ خۇداۋەندىمىز ئەيسا مەسىھ ئۆزى ۋە بىزنى دوست تۇتۇپ مېھىر-شەپقەت بىلەن بىزگە ئەبەدىي تەسەللى ۋە ياخشى ئۈمىد ئاتا قىلغان ئاتىمىز خۇدا ئۆزى¹⁷ كۆڭۈللىرىڭلارغا تەسەللى بېرىپ، سىلەرنى ھەر ياخشى ئەمەلدە ۋە سۆزدە مۇستەھكەم قىلغاي.

بىز ئۈچۈن دۇئا قىلىڭلار

3 ئاخىرى، ئەي بۇرادەرلەر، بىز ئۈچۈن دۇئا قىلىڭلاركى، خۇداۋەندىنىڭ سۆزى سىلەرنىڭ ئاراڭلاردىكىدەك يېيىلىپ، شان-شەرەپ تاپقاي ² ۋە بىز ئۆزىمىز ھەم ئوسال يامان ئادەملەردىن قۇتۇلغايىمىز، چۈنكى ئىمان ھەممە ئادەمدە بولمايدۇ.

³ لېكىن سىلەرنى مۇستەھكەم قىلىپ، يامان بولغۇچىدىن ساقلىغۇچى خۇداۋەندە ئۆزى ئىشەنچلىكتۇر. ⁴ ئەمما خۇداۋەندىدە سىلەرگە ئىشەنچىمىز باركى، سىلەرگە بۇيرۇغىنىمىزنى قىلىسىلەر ۋە مۇندىن كېيىن ھەم قىلىڭلار بار. ⁵ خۇداۋەندە سىلەرنىڭ كۆڭۈللىرىڭلارنى خۇدانىڭ مۇھەببىتىگە ۋە مەسھنىڭ سەۋرىگە باشلىغاي.

تەرتىپسىزلىك بىلەن يۈرۈپ ئىشلىمەيدىغان بۇرادەرلەردىن ئاگاھلاندۇرۇش

⁶ ئەي بۇرادەرلىرىمىز، خۇداۋەندە ئەيسا مەسھنىڭ ئىسمى بىلەن سىلەرگە بۇيرۇيمىزكى، بىزدىن ئالغان تەلىمگە مۇۋاپىق يۈرمەي، تەرتىپسىزلىك بىلەن يۈرگەن ھەر بۇرادەردىن نېرى تۇرغايىسىلەر. ⁷ چۈنكى بىزگە ئوخشىمىقىڭلار ئۆزۈڭلارغا ۋاجىپ بولغىنىنى بىلىسىلەر. ئۆزىمىز ئاراڭلاردا تەرتىپسىزلىك بىلەن يۈرمىدۇق ⁸ ۋە ھېچكىمنىڭ نېنىنى پۇلسىز يېمىدۇق. بەلكى ھېچبىرىڭلارغا يۈك بولمىغايىمىز دەپ، كېچە كۈندۈز جەبىر-جاپا تارتىپ ئىشلەيتتۇق. ⁹ ھەققىمىز بولمىغان ئۈچۈن ئەمەس، ئەمما بىزگە ئوخشىمىقىڭلار ئۈچۈن ئۆزىمىزنى سىلەرگە بىر نەمۇنە كۆرسىتىپ بەردۇق. ¹⁰ چۈنكى ئاراڭلاردا بولغىنىمىزدا: «بىرىكىم ئىش قىلغىلى ئۇنىمىسا، نان ھەم يېمىسۇن» دەپ سىلەرگە ئەمر قىلدۇق. ¹¹ چۈنكى بەزىلىرىڭلار تەرتىپسىزلىك بىلەن يۈرۈپ، ئۆزى ئىش قىلماي، باشقىلارنىڭ ئىشلىرىغا ئارىلىشىپ يۈرگىنىنى ئاڭلايمىز. ¹² ئەمما شۇنداقلارغا خۇداۋەندە ئەيسا مەسھ نامى بىلەن بۇيرۇپ، نەسھەت بېرىمىزكى، ئۇلار تىنچلىق بىلەن ئىش قىلىپ ئۆز نېنىنى يېسۇن.

¹³ لېكىن، ئەي بۇرادەرلەر، ياخشىلىق قىلىشتىن زېرىكىمگەيسىلەر. ¹⁴ ئەگەر بىرىكىم بۇ خەتتىكى سۆزىمىزگە ئىتائەت قىلمىسا، خىجالەت بولسۇن دەپ، ئۇنى خەتلەپ قويۇپ، ئۇنىڭ بىلەن ئارىلاشماڭلار. ¹⁵ لېكىن ئۇنى دۈشمەندەك سانماي، ئۇنىڭغا بۇرادەردەك نەسھەت بېرىڭلار.

ئاخىرقى سالام

¹⁶ سالامەتلىكىڭىڭ خۇداۋەندىسى ئۆزى ھەمىشە ھەر تەرىقىدە سىلەرگە ئامانلىق بەرسۇن. خۇداۋەندە ھەممەڭلار بىلەن بولسۇن.

¹⁷ مەن پۇلۇس ئۆز قولىم بىلەن سالىمىنى پۈتتۈم. بۇ ھەر خېتىمنىڭ بەلگىسىدۇر. شۇنداق پۈتمەن.

¹⁸ خۇداۋەندىمىز ئەيسا مەسھنىڭ مېھرى-شەپقىتى ھەممەڭلار بىلەن بولسۇن.